

---

Qonaqları səmimi salamlayan təhsil naziri Misir Mərdanov Azərbaycanla Türkiyənin qarşılıqlı əlaqələrində təhsil sahəsinin xüsusi əhəmiyyət kəsb etdiyini bildirib, qardaş ölkədə çoxsaylı azərbaycanlı tələbənin təhsil aldığına nəzər çatdırıb. Türkiyədə xüsusilə tibb və mühəndislik ixtisasları üzrə yüksək səviyyəli mütəxəssislərin hazırlanması, ali təhsil sahəsində dərslərin, tədris proqramlarının uyğunlaşdırılması, daha çox ehtiyac duyulan ixtisaslar üzrə müəllimlərin Türkiyədən Azərbaycana səfərlərinin intensiv təşkilinə diqqətin artırılması barədə fikirlərini söyləyən nazir bütün bunların Azərbaycan ali təhsil sisteminin inkişafına müsbət təsir göstərəcəyini qeyd edib.

Səmimi qəbul üçün təhsil naziri Misir Mərdanov təşəkkürünü bildirən Türkiyənin Qazi Ur Universitetinin rektoru Rza Ayxan xalqlarımızın orta qardaş, mədəni və tarixi köklərə bağlı olduğunu, bunun dövlətlər arasında əlaqələrdə, eləcə də təhsil sahəsində əməkdaşlıqda müstəsna əhəmiyyət kəsb etdiyini nəzər çatdırıb. Azərbaycanlı tələbələrin Türkiyə universitetləri ilə daha yaxından tanış olması üçün qardaş ölkəyə səfərlərin təşkili məsələsinə toxunan Rza Ayxan bunun gənclər arasında daha sıx münasibətlərin qurulması baxımından əhəmiyyətli olduğunu qeyd edib.

Təhsil sahəsində əlaqələrin inkişafı üçün geniş perspektivlərin olduğunu söyləyən Yıldız Texniki Universitetinin rektoru İsmayıl Yüksək ölkələrimizin gələcəyi baxımından münasibətlərimizin dərinləşməsinin zəruri olduğunu vurğulayıb.

Ölkəmizdə təhsil sahəsinin inkişafına xüsusi diqqət yetirildiyini vurğulayan Misir Mərdanov Azərbaycan Respublikasının Prezidenti cənab İlham Əliyevin Tibb Universitetinin 80 illik yubileyinin dövlət səviyyəsində keçirilməsi barədə imzaladığı sərəncamın təhsil ictimaiyyəti tərəfindən rəğbətlə qarşılandığını bildirib. Həmçinin nazir Azərbaycanın Boloniya prosesinə qoşulmasının ali təhsil müəssisələrinin fəaliyyətində keyfiyyətə yeni mərhələnin əsasını qoyduğunu, son illər ölkəmizdə yüksək ixtisaslı mütəxəssis hazırlığı işinin səmərəliliyinin artığını nəzər çatdırıb.

Azərbaycandan xarici ölkələrə göndərilən tələbələrin sayına görə Türkiyənin ilk pillədə olduğuna diqqət çəkən təhsil naziri gələcəkdə qarşılıqlı əməkdaşlığın yəni yüksək səviyyəyə yüksələcəyinə əminliyini ifadə edib.

Görüşdə Təhsil Nazirliyinin müvafiq şöbə və struktur rəhbərləri, Azərbaycan Dövlət Tibb Universitetinin rektoru Əhliman Əmiraslanov iştirak ediblər.

Görüşün sonunda qarşılıqlı olaraq xatirə hədiyyələri təqdim olunub.